



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar il-Ħamis, 25 ta' Frar, 2021.

Numru 5

Rikors numru 63/12/2 JVC

Carmelo Camilleri u Annie mart Eucharist Hili

v.

Joseph Galea

Preliminari:

1. Din il-kawża tirrigwarda biċċa art bil-kejl ta' 1,545mk - li tinsab fil-pussess tal-konvenut -ara ndikata bl-ittra A fuq il-pjanta Dok. Q. L-atturi għamlu din il-kawża sabiex jiġi dikjarat li tali art hija proprjeta` tagħhom u li l-konvenut m'għandu l-ebda drittijiet fuqa u biex konsegwentement jiġi ordnat jiżgombra minnha. Fit-3 ta' Novembru 2015 il-Qorti tal-Maġistrati

(Għawdex), Ġurisdizzjoni Superjuri, Sezzjoni Ġenerali laqgħet it-talbiet tal-atturi u minn tali sentenza l-konvenut interpona l-appell odjern.

2. Għal intendiment aħjar ta' dan l-appell, din il-Qorti ser tirriproduċi l-iktar partijiet rilevanti tas-sentenza appellata:

“Il-Qorti;

“Rat ir-rikors gurantat ta' l-imsemmija Carmelo Camilleri et li kkonfermaw:

1. “Illi permezz ta' tliet kuntratti, wiehed magħmul fl-atti tan-Nutar Francesco Gauci fis-sittax (16) ta' Novembru elf disa' mija u wiehed u tletin (1931), iehor fl-erbgha u ghoxrin (24) ta' Mejju elf disa' mija u tlieta u tletin (1933) fl-atti tan-Nutar Luigi Gauci Forno u iehor fl-ghoxrin (20) ta' April elf disa' mija u erbghin (1940) fl-atti tan-Nutar Giuseppe Cauchi, ir-Reverendu Marcello Galea akkwista diversi proprjetajiet kollha kontigwi fi Triq it-Tigrija, Nadur, Ghawdex (Doks. A, B u C).

2. “Illi f'dawn il-proprjetajiet huwa zviluppa fost l-ohrajn fond numru sitta u tletin (36), b'bicca raba' ossia gnien anness mieghu mir-rih tal-lvant.

3. “Illi din il-proprjeta' giet regolarment denunzjata fid-denunzja pprezentata relattivament għall-eredita' ta' l-istess Reverendu Marcello Galea (Dok. R u S).

4. “Illi l-imsemmi Reverendu Marcello Galea miet fis-sebgha (7) ta' Gunju elf disa' mija u disgha u hamsin (1959). Huwa rregola s-successjoni tieghu permezz ta' testament magħmul fit-tletin (30) ta' Mejju elf disa' mija u tlieta u hamsin (1953) fl-atti tan-Nutar Francesco Gauci u permezz tieghu huwa halla fost lohrajn b'titolu ta' prelegat lil Rosa Cauchi “*il-lok tad-djar fejn huma jabitaw li qiegħed in-Nadur, Gozo, fin-numru sitta u tletin (Nru. 36) ta' Racecourse Street, konsistenti f'entrata u zewgt ikmamar laterali, ambient tat-tarag u zewgt ikmamar ohra laterali, kcina u kamra ohra n-naha tal-lvant, water-closet bl-anteroom, bitha bi gnejna u xi kmamar għall-annimali – kollox terran*” (Dok. D, E, F u G).

5. “Illi skont kuntratt tas-sitta (6) ta' Lulju elf disa' mija u erbgha u sittin (1964) magħmul fl-atti tan-Nutar Dottor John Busuttil, gew divizi l-assi li kien hemm x'jigu divizi mill-wirt ta' l-istess Reverend Marcello Galea. Il-prelegat imholli lil Rosa Galea ma ssemmiex f'din id-divizjoni għaliex ovvjament dan kien jispetta nterament lilha, u ma kellux jigi diviz

bejn il-werrieta universali ta' Marcello Galea. (Dok. H).

6. "Illi 'l fuq imsemmija Rosa Cauchi mietet fit-tmintax (18) ta' Ottubru elf disa' mija u hamsa u tmenin (1985). Hija rregolat is-successjoni taghha permezz ta' tliet testmenti, u cioe' wiehed tal-erbgha u ghoxrin (24) ta' Marzu elf disa' mija u sitta u sebghin (1976), wiehed tat-tmintax (18) ta' April elf disa' mija u tlieta u tmenin (1983) u iehor tat-8 ta' Ottubru 1985, kollha maghmula fl-atti tan-Nutar Giuseppi Cauch hlief ghall-ahhar wiehed maghmul fl-atti tan-Nutar Michael Refalo. Permezz ta' l-ahhar testment imsemmi hija nnominat bhala eredi universali taghha lil Maria armla ta' Michael Camilleri, li tigi omm l-atturi odjerni (Doks. I, J, K, L, M u N).

7. "Illi fost il-beni li Maria Camilleri wirtet minghand l-imsemmija Rosa Cauchi kien hemm il-lok ta' djar bin-numru sitta u tletin (36) fi Triq it-Tigrija, Nadur, Ghawdex, fuq imsemmi, bl-art ossia gnien mieghu anness.

8. "Illi b'zewg kuntratti ta' donazzjoni tat-tlethax (13) ta' Awwissu elfejn u ghaxra (2010) atti Nutar Charles Vella Zarb, wiehed mil-liema kien qed jikkoregi att iehor taddsatax (19) ta' Dicembru elfejn u hamsa (2005) atti Nutar Maria Vella Magro, l-imsemmija Maria Camilleri assenjat b'titolu ta' donazzjoni lil uliedha r-rikorrenti porzjon art. . . . *"liema porzjon hija tal-kejl ta' cirka elfejn u sebgha punt decimali erbgha metri kwadri (2,007.4m.k.) konfinanti minnofsinhar in parti mal-porzjonijiet assenjati lil Carmelo Camilleri u lil Annie Hili aktar 'il fuq f'dak l-istess att u in parti ma' beni ta' Guzepp Galea, mil-lvant in parti ma' beni ta' Guzepp Galea u in parti ma' beni ta' ohrajn mhux maghrufa, u mill-punent in parti ma' passagg fir-raba' u in parti ma' beni ta' l-eredi ta' Pawlu Camilleri, jew irjeh verjur"* (Doks.O u P).

9. "Illi parti mir-raba' fuq deskritta li hija annessa mal-fondi msemmi, u cioe' dik bil-kejl ta' elf hames mija u hamsa u erbghin metru kwadru (1,545m.k.) konfinanti min-nofsinhar in parti ma' proprjeta' ta' Joseph Galea u in parti ma' proprjeta' ta' l-ahwa Camilleri, punent in parti ma' proprjeta' ta' l-ahwa Camilleri u in parti ma' proprjeta' ta' l-eredi Camilleri, u lvant in parti ma' proprjeta' ta' Joseph Galea u in parti ma' proprjeta' ta' terzi njoti, liema raba' tidher immarkata bhala A fuq il-pjanta Dokument Q, qeghdha fil-pussess tal-konvenut Joseph Galea li qabad u okkupaha fl-intier taghha minghajr titolu validu bil-ligi.

10. "Illi l-atturi ghandhom kull interess li jirrivendikaw ilproprjeta' li giet okkupata abbuzivament mill-konvenut.

11. "Illi ghalkemm Joseph Galea gie nterpellat anki ufficjalment sabiex jirrilaxxa din ir-raba, huwa baqa' jokkupaha.

"Talbu li din il-Qorti:-

1. "Tiddikjara illi l-atturi huma fost l-ohrajn proprjetarji tar-raba' fuq

deskritta bil-kejl ta' elf hames mija u hamsa u erbghin metru kwadru (1,545m.k) konfinanti min-nofsinhar in parti ma' proprjeta' ta' Joseph Galea u in parti ma' proprjeta' ta' I-ahwa Camilleri, punent in parti ma' proprjeta' ta' I-ahwa Camilleri u in parti ma' proprjeta' ta' I-eredi Camilleri, u lvant in parti ma' proprjeta' ta' Joseph Galea u in parti ma' proprjeta' ta' terzi njoti, liema raba' tidher immarkata bhala A fuq il-pjanta Dokument Q.

2. "Tiddikjara li l-konvenut Joseph Galea m'ghandu l-ebda drittijiet fuq din ir-raba' u qieghed jokkupaha llegalment;

3. "Konsegwentement tipprefigi terminu qasir u perentorju sabiex il-konvenut jizgombra mill-imsemmija porzjon raba.

"Bl-ispejjez inkluzi dawk tal-ittra ufficjali pprezentata f'Ottubru 2005 u tal-ittri nterpellatorji datati 12 ta' Settembru 2005 u 9 ta' Frar 2006.

"Il-konvenut huwa mharrek ghas-subizzjoni li ghaliha minn issa qieghed jigi ngunt.

"Rat ir-risposta guramentata tal-konvenut Joseph Galea fejn ikkonferma:

1. "Illi l-azzjoni ezercitata mill-atturi hija cara li hija dik ta' rivendika. Fl-ewwel lok u in linea preliminari ghalhekk, hemm il-karenza tal-interess guridiku fl-atturi li jezercitaw din l-azzjoni u jizgumbraw lill-eccipjenti mill-art de quo. L-art fil-pussess tal-konvenut u hutu (u mhux wahdu) ma tiffurmax parti mil-legat tad-dar numru 36, Triq it-Tigrija, Nadur, li kien gie mholli mill-Kanoniku Dun Marcello Galea lil Rosa Cauchi bit-testment tieghu tal-10 ta' Mejju 1953, fl-atti tan-Nutar Francesco Gauci, izda tiffirma parti mill-eredita' tal-istess Kanoniku Dun Marcello Galea li tieghu l-esponenti flimkien ma' hutu u ohrain huma werrieta tieghu, u l-wirt tieghu ghadu ma giex diviz. Immissjoni fil-pussess tal-legat baqghet ma ntabitx u ma saritx la minn Rosa Cauchi u lanqas mill-eredi taghha. Wara l-mewt ta' Rosa Cauchi, l-eredi taghha, cioe' Maria Camilleri (omm l-atturi) gie trasmess lilha d-dritt li tircievi l-legat li kellha l-istess Rosa Cauchi tal-fond numru 36, Triq it-Tigrija, Nadur bil-konsistenzi tieghu msemija espressament fit-testment tal-Kanoniku Dun Marcello Galea, u mhux il-haga legata nnifisha proprju l-ghaliex minghajr limmissjoni fil-pussess din ma kienitx ghadha ghaddiet definittivament biex tiffirma parti mill-patrimonju taghha (ara f'dan ir-rigward Appell Civili, Joseph Borg vs Emanuela Vella et, deciz fit-3 ta' Marzu 1995). Hu risaput li legatarju ta' fond immobbli m'ghandu ebda nteress guridiku biex jizgombra lill-okkupant, qabel ma jkun gie mmess fil-pussess tal-legat. Sakemm ma jottjenix minghand l-eredi r-rilaxx tal-oggett legat, illegatarju jew l-eredi tieghu ma jistghux jiehdus pussess ta' dak illegat. Qabel ma jigi ottenut dan ir-rilaxx, il-legatarju jkun proprjetarju, izda d-dritt tieghu ta' proprjeta' jkun dritt astratt, fis-sens li ma jkollux il-jedd li jezercitah. Id-dritt tal-legat hu dritt ta' proprjeta', izda jibqa' dritt incert u soggett ghall-kontestazzjoni

sakemm ma jigix immess fil-pussess (Laurent, Diritto Civile, Vol.XIV para.21 et seq). Il-legatarju anke jekk isir proprjetarju tal-legat fil-mument tal-mewt tat-testatur, m'ghandux id-disponibilita' shiha ta' l-oggett lilu legat sakemm ma jigix immess fil-pussess tieghu mill-werrieta. Hu proprju ghalhekk li l-legatarju ma jistax jezcita l-azzjoni rivendikatorja kontra terzi pussessuri tal-fond li jiffirma l-oggett tal-legat qabel ma jkun gie mmess fil-pussess tieghu (Appell Civili, Vassallo La Rosa vs Vassallo La Rosa, deciza fl-1 ta' Gunju 1936). Il-legat ma jigix trasferit *ipso iure*, u l-legatarju ma jistax jezcita ebda azzjoni kontra terzi fuq l-oggett tal-legat qabel ma jkun sar pussessur tal-legat (Prim'Awla, Grech vs Farrugia, deciza fit-3 ta' Ottubru 1960, Appell, Pace vs Annati, deciz fid-29 ta' Marzu 1957);

2. "Fit-tieni lok u nterament bla pregudizzju ghall-premess, hemm in-nuqqas tal-integrita' tal-gudizzju billi l-art oggett in kawza mhijex fil-pussess biss tal-eccipjenti, izda hija fil-pussess ta' hutu wkoll bhala werrieta tal-Kanoniku Dun Marcella Galea, u dan kien ben vist mill-atturi kemm mit-testment tal-istess Kanoniku Dun Marcello Galea u wkoll mit-trattivi li kienu jsiru ghad-divizjoni tal-istess raba' bejn il-werrieta fil-bidu tas-snin elfejn tant li l-werrieta sa kienu nvollew lill-Perit Karmenu Borg biex jipprepara pjan ta' qasma, u l-kuntratt ta' donazzjoni li sar fid-19 ta' Dicembru 2005, fl-atti tan-Nutar Maria Vella Magro, bejn omm l-atturi u l-istess atturi u tfal ohra taghha, kif gie sussegwentement ikkoregut b'kuntratt iehor tat-13 ta' Awwissu 2010, fl-atti tan-Nutar Charles Vella Zarb, sar in mala fede kemm minn omm latturi kif ukoll mill-istess atturi u biex jigu defrawdati d-drittijiet tal-eccipjenti u hutu. Ghaldaqstant l-eccipjenti ghandu jigi lliberat mill-osservanza tal-gudizzju;

3. "Illi kuntrarjament ghal dak li gie dikjarat mill-atturi fil-hames paragrafu tar-rikors guramentat taghhom, il-wirt tal-Kanoniku Dun Marcello Galea qatt ma gie diviz, u bil-kuntratt tas-6 ta' Lulju 1964, fl-atti tan-Nutar John Busutil ma gie diviz ebda assi mill-wirt tieghu, izda l-werrieta tieghu, inkluz l-eccipjenti u omm l-atturi, kienu bieghu w ittrasferew lil uhud mill-werrieta l-ohra tal-mejjet partijiet indivizi minn assi ereditarji partikolari li kellu l-Kanoniku Dun Marcello Galea;

4. "Illi fil-meritu u dejjem bla pregudizzju ghall-premess, it-talbiet attrici huma nfondati fid-dritt u fil-fatt u ghandhom jigu michuda bl-ispejjez kontra l-atturi. Il-legat imholli lil Rosa Cauchi mill-mejjet Kanoniku Dun Marcello Galea bit-testment tieghu precitat bl-ebda mod ma jikkompreni jew kien jikkompreni r-raba' meritu fil-kawza, kuntrarjament ghal kif qed jigi pretiz mill-atturi. Dan kif ser jigi dettaljatament ippruvat fil-kors tal-kawza;

5. "Salvi twegibiet ulterjuri fid-dritt u fil-fatt.

"Rat ix-xhieda, provi u dokumenti kollha;

"Rat illi fil-verbal tat-18 ta' Gunju, 2015 il-kawza thalliet ghad-decizjoni ghal-lum wara li l-partijiet inghataw termini ghas-sottomissjonijiet

tagghom;

“Rat is-sottomissjonijiet tal-partijiet;

“Rat l-atti kollha.

“Ikkunsidrat

“Illi l-kwistjoni bejn il-partijiet hija dwar lok ta’ djar li jgib l-indirizz 36, Triq it-Tigrija, Nadur, Ghawdex u raba’ li tinsab wara l-istess dar. M’hemmx kontestazzjoni bejn il-partijiet li dan il-lok ta’ djar flimkien mar-raba’ ta’ warajh u l-mahzen adjacenti li jgib l-indirizz 35, Triq it-Tigrija, Nadur, Ghawdex kienu originarjament kollha proprjeta’ talmejjiet Reverendu Marcello Galea li miet fis-7 ta’ Gunju, 1979¹ u li tieghu 7 l-partijiet huma lkoll qraba. Jirrizulta mit-testament tad-decujus (esebit a fol. 21 et seq tal-process) li filwaqt li huwa halla lill-omm l-atturi Marija Camilleri flimkien ma’ hutha kollha (hamsa b’kollox) u lil Anton u Rose Cauchi bhala eredi universali tieghu² halla specifikatament permezz ta’ legat lil Rose Cauchi li kienet tirrisjedi mieghu l-lok ta’ djar bl-indirizz 36, Triq it-Tigrija, Nadur, Ghawdex bil-klawzola specifika u li tinsab a fol. 22 ta’ dan il-process taqra kif isegwi:

‘Il. It-Testatur ihalli b’titolu ta’ prelegat lin-neputija tieghu Rose Cauchi li mieghu qeghdha tghix u tabita . . . il-lok ta’ djar fejn huma jabitaw li qiegħed in-Nadur, Gozo fin-numru sitta u tletin (36) ta’ Racecourse Street – consistenti f’entrata u zewgt ikmamar laterali, ambient tat-tarag u zewgt ikmamar ohra laterali, kcina, u kamra ohra in-naha tal-lvant, water closet bl-anteroom, bitha bi gnejna u xi kmamar għall-annimali – kollox terran – u l-oggetti u sostanzi mobile kollha illi fl-epoka tal-mewt tat-tetstatur ikunu jezistu gewwa l-istess stabili “a limine intus”, kollox kompriz sew il-flus contanti u oggetti ta’ metall prezzjuż illi allura jista’ ikun hemm, imma eccettuati l-karti u kotba tal-bankijiet u t-titoli li jirraprezentaw flus illi allura f’isem testatur jista’ ikollu. Dan il-prelegat it-Testatur qiegħed ihallih lill-imsemmija prelegatarja Rosa Cauchi in proprjeta’ u bhala hlas tas-servizzi u assistenzi kollha illi hija minn meta kienet u ghadha ³ ilha tippresta lill-istess Testatur u lil huh Dun Mikiel Galea, illum mejjet u la darba is-servizzi⁴ u assistenzi illi hija ghad tippresta lit-Testatur sal-mewt tieghu u bl-obbligazzjoni ukoll li ta’ kull sena u in perpetwu l-istess prelegatarja tagħmel quddiesa . . .

“Pero’ hija xewqa tat-Testatur prelodat Sur Kanoniku Rev Marcello Galea, illi jekk kemm il-darba l-istess prelegatarja Rosa Cauchi, matul il-hajja tagħha ma tkunx iddisponiet mill-imsemmi stabili u mobbli oggetti ta’ dana l-prelegat, hija thalli l-istess stabili u oggetti mobbli, jew daka illi jkun fadal lin-neputijiet l-ohra tat-Testatur, tfal ta’ Carmelo u Concetta

¹ Fil-fatt miet fis-7 ta’ Gunju 1959

² ‘Bhala eredi universali tieghu jinnomina u jistitwixxi lill-istess Rosa Cauchi u huha Antonio Cauchi, ulied Salvu u mejta Maria nee Galea, u lil Maria mart Mikiel Camilleri, Carmela mart Giakbu Camilleri, Giuseppe, Antonio u Lucy ahwa Galea, ulied il-mejjiet Carmelo u hajja Concetta nee Muscat, kolla neputijiet tat-testatur, birr-aguni ta’ sehem kull wiehed.’ (fol. 22)

³ it-test oriġinali jaqra “*minn meta kienet zghira*”

⁴ It-test oriġinali jaqra “*u ta’ dawka s-servizzi*”

nee' Muscat, jew lit-tfal taghhom.'

“Jirrizulta lill-Qorti li d-dizgwid principali bejn il-partijiet odjerni hija jekk ir-raba' li tinsab wara l-lok ta' djar bin-numru 36, Triq it-Tigrija, Nadur, Ghawdex kinitx tikkonsisti parti mill-prelegat imholli lil Rosa Cauchi fejn din ta' l-ahhar mal-mewt taghha fis-sena 1985 halliet bhala eredi universali taghha lill-omm l-atturi Maria Camilleri. Konsegwentement omm l-atturi ghaddiet il-fond bin-numru 36, Triq it-Tigrija, Nadur Ghawdex u r-raba ta' wara b'donazzjoni liz-zewg atturi odjerni.

“Min-naha taghhom l-atturi jsostnu li r-raba' kienet tiffirma parti ntegrali mil-lok ta' djar 36, Triq it-Tigrija, Nadur Ghawdex u ghalhekk ghadda bi prelegat favur Rosa Cauchi li konsegwentement halliet bhala eredi lil ommhom. Il-konvenut isostni li l-prelegat tal-lok ta' djar 36, Triq it-Tigrija, Nadur, Ghawdex kien wiehed car u li ma kienx jinkludi din irraba' tant li lanqas il-mahzen adjacenti bl-indirizz 35, Triq it-Tigrija, Nadur, Ghawdex ma giex ikkunsidrat bhala formanti parti u gie diviz jew ahjar trasferit bejn l-eredi. L-atturi jsostnu li kien hemm ammissjoni da parti tal-konvenuti li r-raba' kienet tiffirma parti millprelegat stante li fis-sena 1964 l-eredi kollha tar-Reverendu Marcello Galea ghamlu kuntratt bejniethom fejn iddikjaraw li ma xtaqux jibqghu in kompropjeta' bejniethom u qasmu bejniethom jew ahjar qasmu u uhud bieghu jew xtraw lil xulxin biex kulhadd jiehu l-parti tieghu u jkun jista' jkompli b'hajtu l-propjeta' kollha li ntirtet minghand l-istess Reverendu kif ukoll xi proprjeta' ohra li giet minghand in-nanniet taghhom (fol. 24). Fil-fatt kien permezz ta' dan il-kuntratt li Antonio Cauchi hu Rosa Cauchi xtara l-bqija tal-ishma fil-mahzen 35, Triq it-Tigrija, Nadur minghand l-eredi l-ohra. M'hemmx kontestazzjoni bejn il-partijiet li wara dakinhar, jekk kien ghad baqa xi haga mill-wirt ta' Reverendu Marcello Galea din kienet biss ir-raba' in kwistjoni u xejn aktar. Ovvjament l-atturi jsostnu li ma kien baqa' xejn tant li ma ssemma' xejn dwar l-istess raba' fil-kuntratt. Ma hemmx kontestazzjoni wkoll bejn il-partijiet li mill-fond numru 36, Triq it-Tigrija, Nadur dejjem kien hemm u ghad hemm bieb gol-hajt li jaghti ghar-raba' in kwistjoni.

“L-atturi jsostnu li tul hajjet Rosa Cauchi kien Antonio Cauchi (hu Rosa Cauchi) li kien jahdem ir-raba' in kwistjoni u wara mewtu beda jahdimha missierhom Michael Camilleri u uliedu u konsegwentement meta bena d-dar tieghu l-konvenut Joseph Galea ukoll kien jahdem parti minn din ir-raba' u li fil-fatt hija in kontestazzjoni f'din il-kawza. Fl-affidavits tax-xhieda mressqa mill-atturi hemm insistenza kbira li dan kollu kien isir bil-kontentizza u kunsens ta' Rosa Cauchi u li qatt ma kien hemm xi kontestazzjoni li r-raba' in kwistjoni kienet ta' Rosa Cauchi tant li din kienu jsejnhulha r-raba jew l-ghalqa taz-Zija Rosa. L-atturi jsostnu li Joseph Galea beda jahdem parti mir-raba' wara li huwa bena d-dar tieghu li tinsab adjacenti fis-sena 1968 u beda jahdem ir-raba' li tinsab wara d-dar tieghu. Fil-kontro-ezami tieghu Joseph Galea (fol. 512 et seq tal-process) jsostni li kien ilu jahdem ir-raba' minn qabel huwa bena d-dar tieghu. Il-konvenut isostni li huwa kien jaghmel dan bhala ko-proprietarju flimkien ma' hutu l-ohra u Antonio Cauchi u Rosa Camilleri

(fil-vesti ta' eredi tar-Reverendu Marcello Galea) tal-art in kwistjoni. Jirrizulta li fis-sena 1983 gie nieqes Antonio Cauchi. Rosa Cauchi mietet sentejn warajh.

“Fl-atti tressqu provi li jevidenzjaw li d-disgwidi bejn il-konvenut u omm l-atturi li tigi ohtu l-kbira fil-fatt bdew wara li fis-sena 1985 sar maghruf il-kontenut tat-testment ta' Rosa Cauchi li halliet bhala eredi universali taghha lill-istess Marija Camilleri omm l-atturi. F'zewg testmenti precedenti esebiti a fol. 55 et seq tal-process Rosa Cauchi kienet istitwiet bhala eredi l-hames ahwa cioe' omm l-atturi, il-konvenut u tliet huthom. Ma tressqet l-ebda prova fl-atti li qabel dan iz-zmien kien hemm xi kontestazzjoni bejn il-partijiet u lanqas ma tirrizulta xi pretensjoni bil-miktub dwar ir-raba' li tinsab wara l-fond 36, Triq it-Tigrija, Nadur. Sa qabel is-sena 1985 ma hemmx dubju li partijiet minnha kienu qed jinhadmu minn persuni diversi lkoll eredi tar-Reverendu Marcello Galea filwaqt li Rosa Cauchi kienet baqghet tirisjedi fil-fond numu 36 b'access liberu ghal din ir-raba'.

“Mill-atti u x-xhieda fosthom mix-xhieda tal-Perit Carmelo Borg u d-dokumenti esebiti (fol. 235, fol 252, fol 290, fol. 547) jirrizulta li f'certu mumentu kien hemm xi tentattivi zgur da parti tal-konvenut sabiex din ir-raba' tinqasam bejn l-eredi ta' Dun Marcello Galea. Dawn izda jirrizulta li kienu fis-snin 90 jew wara u cioe' tul il-pendenza tal-kawza bejn il-konvenut u omm l-atturi f'liema kawza l-konvenut kien qed jattakka l-ahhar testament ta' Rosa Cauchi, liema kawza ntilfet mill-konvenut fis-sena 2005. Uhud mill-pjanti esebiti ghandhom sahsitra d-data tas-sena 2003. L-istess Perit jikkonferma li l-kuntatt kien isir tramite l-konvenut u mhux minn omm l-attur jew ir-ragel taghha li mieghu kien tkellem f'it drabi. Zgur li x-xhieda tal-Perit Karmenu Borg ma tistax isservi bhala provi li omm l-atturi jew l-atturi kienu qed jipprovaw jaslu ghal xi divizjoni ta' din ir-raba' stante li l-istess Perit meta saret id-donazzjoni minghand omm l-atturi lill-atturi fis-sena 2005 irrediga hu stess il-pjanta li tiddekrivi l-fond numru 36, Triq it-Tigrija, Nadur bhala li tikkompreni r-raba' in kwistjoni (ara fol. 428 et seq).

“Jissemma' wkoll fix-xhieda li qabel il-Perit Karmenu Borg kien gie wkoll inkarigat certu 'surveyor Coronato Cauchi (ara fost ohrain ilkontro-ezami ta' Joseph Galea a fol. 512 et seq tal-process) li skont listess Joseph Galea seta' kien gie mitkellem minn Antonio jew Toni Cauchi allura dan certament kien qabel is-sena 1983 stante li Toni Cauchi gie nieqes f'dik is-sena.

“Fis-sena 2012, wara li nqatghet finalment il-kawza bejn il-konvenut u omm l-atturi rigwardanti l-validita' tat-testment ta' Rosa Cauchi u wara diversi ittri ufficcjali nterpellatorji mibghuta lill-konvenut biex johrog mir-raba' mahduma minnu skont l-atturi abbuzivament bilkonvenut jirribatti li huwa ko-proprjetarju flimkien ma' hutu, l-atturi fethu l-kawza odjerna biex l-atturi jigu konfermati proprjetarji tar-raba' u l-konvenut jigi ordnat jizgombra l-istess raba'.

“Il-konsistenza tal-legat:

“Il-konvenut qajjem zewg eccezzjonijiet preliminari fir-risposta tieghu a fol. 83 u cioe’ l-karenza ta’ interess guridiku fil-partijiet stante li qatt ma saret l-immissjoni fil-pussess tal-prelegat lil Rosa Cauchi u lanqas lil Marija Camilleri mill-eredi u n-nuqqas ta’ integrita tal-gudizzju stante li l-eredi l-ohra ma gewx imharka flimkien mal-konvenut.

“Il-Qorti izda wara li ezaminat l-atti tqis li ma tistax tasal ghal decizjoni dwar l-ewwel u t-tieni eccezzjoni minghajr ma qabel jigi deciz il-konsistenza tal-prelegat imholli lil Rosa Cauchi tramite t-testment tar-Reverendu Marcello Galea hawn fuq ikkwotat stante li l-Qorti tqis li l-konsistenza tal-istess jista’ jkollha effett fuq is-success o meno tal-ewwel u t-tieni eccezzjoni tal-konvenut.

“F’dan ir-rigward l-atturi da parti taghom isostnu li kien minn dejjem car ghal kulhadd li l-legat imholli lil Rosa Cauchi kien jinkludi u jikkompreni wkoll ir-raba’ ta’ wara l-istess lok ta’ djar u li kont tinfed ghalih mill-istess dar. Il-konvenut isostni li l-legat huwa car fejn jispecifica liema kmamar mil-lok thallew bhala legat mir-Reverendu Marcello Galea u li ma hemmx lok ghall-interpretazzjoni ohra.

“...omissis....

“Illi fil-mertu l-Qorti taqbel li *prima facie* (u *prima facie* biss) li kieku wiehed jaqra biss dik il-parti tal-legat fejn hemm id-deskrizzjoni tal-lok ta’ djar bin-numru 36, Triq it-Tigrija, Nadur wiehed jista’ jinghata x’jifhem li l-intenzjoni tad-decujus kienet li jhalli lil Rosa Cauchi dawk il-kmamar biss kif deskritti minghajr il-bqija tal-ambjenti tad-dar inkluz ir-raba’, izda l-Qorti mill-kliem uzat fl-istess klawzola u mill-bqija tal-klawzola koncernanti dan il-legat kif ukoll mill-avvenimenti li sehheh wara l-mewt tar-Reverendu Marcello Galea sal-mewt ta’ Rosa Cauchi hija konvinta li din ma kinitx l-intenzjoni tad-decujus u dan kienu jafuh ben tajjeb l-eredi kollha tieghu nkluz il-konvenut.

“Il-punti jew ahjar fatti li wasslu lil din il-Qorti ghal din il-konvinzjoni huma s-segwenti:

1. “Fl-ewwel lok il-konvenut jargumenta li ghalkemm il-mahzen li jgib in-numru 35, Triq it-Trigrija, Nadur kellu wkoll bieb ghal gol-lok bin-numru 36 dan ma giex ikkunsidrat bhala parti mid-dar tad-decujus u gie kkunsidrat bhala parti mill-eredita u fil-fatt gie diviz jew gie dispost mill-eredi. Bir-rispett kollu dan l-argument tal-konvenut ma japplikax fil-kaz tar-raba’ in kwistjoni stante li l-mahzen imsemmi, ghall-kuntrarju tar-raba’ kien igib numru divers minn dak tal-lok ta’ djar bin-numru 36, Triq it-Tigrija, Nadur allura kien aktar minn car li t-testatur ma riedx li dan il-mahzen jithalla wkoll lil Rosa Cauchi ghaliex kieku kien ukoll inizzel in-numru 35 izda dan ma ghamlux. Min-naha l-ohra ma rrizulta minn imkien li r-raba’ wara l-lok bin-numru 36, Triq it-Tigrija, Nadur kien igib xi ndirizz separat minn dak tal-fond 36 innifsu u li minnu kont u

ghadek tista' taccedi ghal din l-istess raba'.;

2. "Irrizulta wkoll li filwaqt li mill-mahzen 35 ma kien hemm l-ebda access ghal fuq ir-raba' in kwistjoni, huwa nkonstestat li mill-fond 36 kien hemm u ghad hemm access ghar-raba' ta' warajh u li dan qatt ma ngħalaq u dejjem thalla a dispozzjoni ta' Rosa Cauchi;

3. "Għalkemm huwa minnu li fil-legat ma jissemmiex ir-raba' per se dan izda ma jfissirx li d-decujus ma kienx qed iqisu bhala parti ntegrali mil-lok ta' djar fejn Rosa Cauchi kienet '*tghix u tabita*' (kliem uzat fil-legat) tant li d-decujus fid-deskrizzjoni tieghu jieqaf mal-kmamar tal-annimali li jinsabu fuq wara tal-fond u fejn fuq kollox jinsab il-hajt li minnu taccedi ghar-raba'. Il-kliem uzat mit-testatur '*a limine intus*', kollox kompriz sew il-flus contanti u oggetti ta' metall prezzjuz illi allura jista' ikun hemm, imma eccettuati l-karti u kotba tal-bankijiet u t-titoli li jirraprezentaw flus illi allura f'isem testatur jista' ikollu' wkoll isahhah din il-konvinzjoni tal-Qorti li f'mohh it-testatur kien hemm inkluz ir-raba' bhala 'kollox inkluz' fid-dar ta' abitazzjoni. Il-Qorti tifhem li d-deskrizzjoni tad-decujuz fejn huwa waqaf fil-kmamar tal-annimali saret hekk mhux biex jeskludi r-raba' izda għaliex ma kien hemm l-ebda struttura ohra x'jiddekrivi oltre l-kmamar tal-annimali izda huwa car li sad-data ta' mewtu d-decujus kien jikkunsidra r-raba' ta' wara bhala parti ntegrali mid-dar tieghu ta' abitazzjoni (li fil-prelegat hija wkoll deskritta bhala d-dar ta' abitazzjoni ta' Rosa Cauchi fl-istess testment) għalhekk il-Qorti tqis, (anki b'applikazzjoni tal-gurisprudenza hawn fuq ikkwotata) li dan jimmilita favur li l-legat kien jinkludi wkoll ir-raba' in kwistjoni bhala parti ntegrali mill-abitazzjoni tad-decujus. L-istess konvenut jammetti li sal-mewt tad-decujus din l-art kienet kunsidrata bhala parti mid-dar tad-decujus:

'Avukat:

Mela inti ara hux qed nifhmek sew, inti qed tghid din l-art kienet tagħmel parti mid-dar.

"Ix-xhud:

Mid-dar.

"Avukat:

Iva

"Ix-xhud:

Originarjament hekk kienet.' (fol. 518)

4. "Il-Qorti izda tqis li mit-testment dak li jagħmilha l-aktar cara x'kienet l-intenzjoni tad-decujus huwa l-kliem uzat fil-bqija tal-prelegat u cioe' li huwa xtaq li jekk Rosa Cauchi ma tiddisponix mod iehor mill-proprjeta' inkluz fil-prelegat allura din kellha tiddevolvi fuq in-neputijiet tieghu tfal ta' Carmelo u Concetta Muscat u cioe' omm l-atturi, il-konvenut u huthom. Il-Qorti għalhekk tqis li l-intenzjonijiet tat-testatur kienu cari fis-sens li huwa ried li l-abitazzjoni tieghu u ta' Rosa Cauchi nkluz irraba' tibqa' titgawda minn Rosa Cauchi sal-mewt tagħha u wara

tintiret mill-ahwa Muscat. Mit-testment huwa car ukoll izda li r-Reverendu kien ben konxju li la darba Rosa Cauchi tiehu l-prelegat huwa ma setax jobbligaha tiddisponi kif irid hu u ghalhekk il-kliem uzat fit-testment kien fis-sens li kienet 'ix-xewqa' tieghu u xejn aktar. Fil-fatt din ix-xewqa tal-Monsinjur Galea giet riflessa fl-ewwel zewg testmenti ta' Rosa Cauchi datati 24 ta' Marzu, 1976 u 18 ta' April, 1983 esebiti a fol. 55 et seq tal-process izda nbidlet fl-att testment taghha tat-8 ta' Ottubru, 1985.

5. "Prova oħra li tikkonferma lil din il-Qorti li l-prelegat tal-lok ta' bini bin-numu 36 kien jinkludi wkoll ir-raba' huwa l-fatt li l-ezekutor testamentarju maghzul mill-istess testatur kien saħansitra dahhal spjegazzjoni sabiex jagħmilha cara li l-mandretta dikjarata mal-fond 36, Triq it-Tigrija, Nadur kienet fil-fatt tikkonsisti fir-raba' in kwistjoni kif isegwi:

'Rigward item 1 fuq id-denunzja numru 215 tal-1959 għandi nispjega illi l-mandretta annessa ma' dan il-lok fiha l-kejl ta' tomna u nofs u tmiss tant l-istess lok ta' djar, tramuntana beni ta' Ganni Attard u punent beni ta' Paolo Camilleri' (fol. 79).

"Dan 'Item 1' fl-ewwel denunzja li tinsab esebita fol. 36 huwa deskritt kif isegwi:

'Lok ta' djar Numru 36, Triq it-Tigrija, Nadur – Ghawdex, b'mandretta mieghu annessa. . .'

"Ma jirrizultax lill-Qorti mill-atti li xi hadd mill-eredi tar-Reverendu Marcello Galea nkluz il-konvenut, f'xi mument, ikkontestaw din id-dikjarazzjoni tal-ezekutor testamentarju nonostante li saħansitra fissa 1964 sar il-kuntratt li permezz tieghu l-eredi ddisponew mill-bqija tal-proprjeta' li recevew minghand id-decujus wara li l-partijiet f'dak il-kuntratt iddikjaraw li ma riedux jibqghu in komproprjeta' bejniethom (fol. 26).

6. "Illi l-Qorti jkollha tammetti li għall-bidu wara li għarblet il-provi kollha fl-atti bdiet issibha ftit diffiċli sabiex tirrikoncilja l-fatti kif esposti mill-partijiet mal-konkluzzjoni suesposta. Qed jingħad dan għalix fil-fatt irrizulta li r-raba' in kwistjoni ma kinitx tinhadem minn Rosa Cauchi izda minn uħud mill-eredi tar-Reverendu jew fil-kaz ta' Maria Camilleri mir-ragel taghha. Għalhekk dan *prima facie* jista' jigi kkunsidrat bhala mhux konsistenti mal-fatt li r-raba' kienet saret ta' Rosa Cauchi. Ukoll tressqu bizzegjed provi li jevidenzjaw li fi zminijiet qabel il-mewt ta' Antonio Cauchi kienu qed isiru tentattivi sabiex tigi kunsidrata qasma ta' din ir-raba' bejn l-eredi. L-istess mart il-konvenut fil-kontro-ezami taghha kkonfermat li hi stess gieli rat lil Marija Camilleri fir-raba' tiddiskuti l-qasma mal-konvenut u li kien sar kliem ma' Rosa Cauchi fis-sens li Marija ma kinitx ser tasal (ara fol. 481 et seq). Ukoll il-Qorti ma tqisx li hut il-konvenut u omm l-atturi li jirrisjedu fl-esteru kienu qed jigdbu meta xehdu li huma kienu jikkunsidraw li din ir-raba' kienet għall-qasma. Saħansitra mill-atti jirrizulta li wara l-mewt ta' Rosa Cauchi l-

istess missier l-atturi fid-dikjarazzjoni tal-assi ta' Rosa Cauchi nizzel li din kellha biss 1/6 mir-raba' in kwistjoni (ghaliex sa dak il-mument kien miet ukoll Antonio Cauchi) u mhux ir-raba' kollu. Allura l-Qorti tistaqsi x'wassal lill-partijiet kollha jahsbu li din il-proprjeta' kienet ghall-qasma izda tul il-hajja ta' Rosa Cauchi ma sar xejn sabiex din fattwalment tinqasam u sahsitra anki saret dikjarazzjoni hazina dwar il-konsistenza tal-istess wirt ta' Rosa Cauchi? Il-Qorti tqis li r-risposta ghal dan kollu tinsab fl-istess klawzola tal-prelegat tat-testment tar-Reverendu Marcello Galea a fol. 22 tal-process u fl-ewwel zewg testmenti ta' l-istess Rosa Cauchi (fol. 55 et seq) u b'mod aktar specifiku ghal dik il-parti tal-klawzola tal-prelegat fejn it-testatur jesprimi x-xewqa tieghu li wara l-mewt ta' Rosa Cauchi l-lok ta' djar (kif jinkludi r-raba') jghaddi ghand in-neputijiet tieghu jekk hija ma tidDisponix mod iehor. Huwa evidenti li din il-klawzola kienet maghrufa lill-eredi tar-Reverendu Marcello Galea allura fi hsieb kulhadd kien li wara l-mewt ta' Rosa Cauchi din il-proprjeta' tghaddi ghall-qasma skont ix-xewqa tar-Reverendu kif espressa fit-testment. Dan ifisser li ghalkemm kien accettat li r-raba' kienet ta' Rosa Cauchi, l-aspettattiva kienet li wara l-mewt taghha din tghaddi ghall-qasma tant li l-istess Rosa Cauchi esprimiet dan kollu fl-ewwel zewg testmenti taghha. Dan kollu jaghti risposta ghad-dubji li kellha din il-Qorti:

“- ghalhekk dawk l-eredi li kienu jirrisjedu Ghawdex kienu jahdmu r-raba' daqs li kieku kienet in divizjoni bil-kunsens ta' Rosa Cauchi (li fuq kollox ma kinitx tahdem raba' hi stess);

“- ghalhekk l-ahwa ta' barra kienu jahsbu li xi darba din ir-raba' kienet ser tkun ghad-divizjoni u kienu jistaqsu lihom infushom min jaf liema parti ser immisni ghaliex hekk kienet ix-xewqa u kiteb ir-Reverendu;

“- ghalhekk kien hemm ukoll tentattivi sabiex jigi studjat pjan ta' qasma;

“- ghall-istess raguni l-istess Rosa Cauchi qatt ma cahdet li l-istess raba' setghet tispicca ghad-divizjoni tant li ghal bosta snin kienet ukoll il-volonta' espressa taghha fl-ewwel zewg testmenti taghha;

“- ghalhekk missier l-atturi gie ndott fi zball li jiddikjara 1/6 tar-raba' (ghaliex fil-frattemp kien miet ukoll Antonio Cauchi) u mhux ir-raba' kollha.

“Jirrizulta ghaldaqstant li sal-mument li mietet Rosa Cauchi l-eredi kien minghalihom li mal-mewt taghha din il-proprjeta' tigi ghad-divizjoni kif xtaq ir-Reverendu izda malli sar maghruf il-kontenut tat-testment ta' Rosa Cauchi li sar madwar ghaxart ijiem qabel il-mewt taghha dan kollu sfuma fix-xejn ghaliex kienet 'iddisponiet' mod iehor u halliet kollox lil Maria Camilleri. L-istess ragel ta' Maria Camilleri omm l-atturi meta ghamel id-denunzja ma kienx ghadu fehem l-import tal-fatt li Rosa Cauchi 'iddisponiet mod iehor' fir-rigward tar-raba' in kwistjoni u ghalhekk kien hemm bzonn il-korrezzjoni (fol. 165) sussegwenti fid-dikjarazzjoni tal-assi ta' Rosa Cauchi. Dan kollu wkoll jispegja li f'dan il-

mument il-konvenut induna li ma hu ser jiret xejn mir-raba' kif kien minghalih u ghalhekk ghmel tentattiv sabiex jattakka l-ahhar testment ta' Rosa Cauchi bl-ghan li tigi dikjarata nulla d-disposizzjoni mod iehor ta' Rosa Cauchi u jkunu japplikaw id-disposizzjonijiet precedenti li fil-fatt kienu jirriflettu dak li xtaq ir-Reverendu precedentement u cioe' li r-raba' tinqasam.

“Ghaldaqstant in vista tas-suespost, il-Qorti tqis li l-legat imholli lil Rosa Cauchi mir-Reverendu Marcello Galea fit-testment tat-30 ta' Mejju 1953 kien jinkludi r-raba' kollha li tinsab wara l-fond 36 Triq it-Tigrija, Nadur, Ghawdex bhala parti mid-dar ta' abitazzjoni tieghu prelegata lil Rosa Cauchi, liema konkluzjoni neccessarjament twassal għac-cahda tar-raba' eccezzjoni tal-konvenut.

“In vista tal-konkluzjoni suesposta l-Qorti tista' issa tghaddi sabiex tikkunsidra l-ewwel u t-tieni eccezzjoni tal-konvenut;

“L-eccezzjoni tal-karenza tal-interess guriidiku tal-atturi:

“Il-konvenut isostni li l-atturi ma jistghux jezercitaw l-azzjoni *rei vindicatoria* u jizgumbraw lill-konvenut mill-art in kwistjoni stante li skont il-konvenut Rosa Cauchi qatt ma giet immessa fil-pussess tal-istess legat. Min-naha taghhom l-atturi jsostnu li ma kienx hemm in-necessita' li Rosa Cauchi tigi formalment immessa fil-pussess tal-legat ghaliex hija kienet tabita fil-fond in kwistjoni u hekk baqghet taghmel sa mewtha.

“...omissis....

“Illi mill-gurisprudenza suesposta l-Qorti tislet il-punti segwenti:

1. “Illi l-immissjoni fil-pussess hija dejjem neccessarja izda din tista' tkun kemm bil-miktub kif ukoll tacita;
2. “Illi idealment tkun bil-miktub ghaliex l-immissjoni tacita hija ferm aktar diffiċli sabiex tippruvaha;
3. “Illi l-pussess tal-haga mhollija b'legat mhix bizzzejjed sabiex tissodisfa l-prova għall-kunsens tacitu għall-immissjoni fil-pussess.

“Illi applikati l-principji suesposti għall-mertu ta' dan il-kaz jirrizulta li mhux kontestat li l-immissjoni fil-pussess bil-miktub qatt ma saret u huwa minnu li kieku din saret mill-ewwel mill-eredi jew mill-ezekutur testamentarju l-probabbilta' kienet tkun li l-kawzi kollha bejn il-partijiet mill-mewt ta' Rosa Cauchi 'l hawn kienu jigu evitati. Jirrizulta in oltre li mhux bizzzejjed dak li qed isostnu l-atturi u cioe' li ma kienx hemm b'zonn tal-immissjoni fil-pussess formali stante li Rosa Cauchi kienet fil-pussess tal-fond in kwistjoni izda jehtieg li sabiex din l-eccezzjoni tal-konvenut ma tirnaxxix illi l-atturi jippruvaw li fil-fatt kien hemm immissjoni tacita fil-pussess tal-legat lil Rosa Cauchi.

“Il-Qorti wara li qieset il-provi kollha fl-atti tqis li l-prova tal-immissjoni tacita tirrizulta mill-fatti segwenti:

1. “Il-pussess inkontestat da parti ta’ Rosa Cauchi tal-fond 36, Triq it-Tigrija, Nadur li kien rikonoxxut bhala l-abitazzjoni taghha kemm mittestatur kif ukoll mill-eredi tieghu u li kif gia deciz minn din il-Qorti din l-abitazzjoni kienet tikkompreni wkoll ir-raba’ ta’ wara;

2. “Il-fatt li fid-dikjarazzjoni mortis l-ezekutor testamentarju ghamilha cara li dan il-fond 36, Triq it-Tigrija, Nadur kien jikkonsisti wkoll fir-raba’ u li wara tali dikjarazzjoni hadd mill-eredi, ghalkemm ghaddew bosta u bosta snin, ma kkontesta tali dikjarazzjoni;

3. “Il-fatt li fil-kuntratt tas-sena 1964, fejn l-eredi sahansitra ddikjaraw li ma riedux jibqghu in kompropjeta bejniethom, eskcludew milli jsemmu din il-propjeta’ b’konsegwenza li rrikonoxxew li din giet immessa filpussess tal-legatarja zgur minn dak il-mument;

4. “Il-fatt li l-eredi kollha fl-ebda hin ma ppretendew li ssir il-qasma tar-raba’ waqt li Rosa Cauchi kienet ghadha hajja huwa prova li huma lkoll irrikonoxxew li saret l-immissjoni fil-pussess tal-legat, inkluz tar-raba’ lil Rosa Cauchi u li jekk se mai din ir-raba kellha tinqasam dan kien isehh biss wara l-mewt tal-istess Rosa Cauchi u f’kaz li hija ssegwi x-xewqa tad-decujus ir-Reverendu u ma tiddisponix mod iehor.

“Il-Qorti tinsab certa li kieku l-eredi kienu jemmnu li r-raba’ kienet proprjeta’ taghhom u li kienet ghad-divizjoni tul hajjet Rosa Cauchi kienu jiddividu wkoll l-istess raba’ fil-kuntratt tas-sena 1964 mal-bqija tal-propjeta’ u mhux joqghodu jistennew il-mewt ta’ Rosa Cauchi.

5. “L-istess konvenut f’diversi partijiet tax-xhieda tieghu sostna li qatt ma kien kontestat li l-fond 36, Triq it-Tigrija, Nadur kien proprjeta’ ta’ Rosa Cauchi (fosthom fil-kontro-ezami tieghu a fol. 512 et seq) u fl-ebda hin ma kkwalfika din id-dikjarazzjoni b’referenza ghal xi nuqqas ta’ immisjoni fil-pussess.

“La darba ghalhekk jirrizulta lil din il-Qorti li kien hemm l-immissjoni tacita tal-legat a favur Rosa Cauchi, isegwi li meta Marija Camilleri wirtet lil Rosa Cauchi allura ma kellhiex ghalfejn titlob immisjoni fil-pussess ghaliex gia kienet sehhet u ghalhekk wisq anqas kien hemm bzonn li dan isir mill-atturi li l-propjeta’ ghaddiet ghandhom permezz ta’ donazzjoni minghand l-istess Marija Camilleri

“Dak kollu suespost iwassal ghac-cahda tal-ewwel eccezzjoni tal-konvenut;

“L-eccezzjoni tan-nuqqas ta’ integrita tal-gudizzju:

“L-eccezzjoni tan-nuqqas ta’ integrita’ tal-gudizzju tal-konvenut issostni li ‘l-art oggett in kawza mhijix fil-pussess biss tal-eccipjenti, izda hija

fil-pussess ta' hutu wkoll bhala werrieta tal-Kanoniku Dun Marcello Galea.'

"Din il-Qorti gia kkonkludiet fil-parti suesposta tad-decizjoni li l-art oggett tal-kawza mihjiex komproprjeta' bejn il-konvenut u hutu stante li qatt ma kienet tifforma parti mill-wirt taghom u ghaldaqstant din l-eccezzjoni ma ghandha ebda bazi legali. Lanqas jista' jinghad li l-art in kwistjoni hija de facto fil-pussess ta' hutu ghaliex dawn ilkoll jirrisjedu fl-esteru. L-atturi ghamlu sew li ma waqghux ghan-nasba tal-konvenut li jigu kjamati fil-kawza hutu stante li kieku ghamlu hekk kienu jkunu qed jagixxu kontra l-bazi legali stess li fuqha huma qed iqanqlu l-kawza odjerna u kienu jdajfu huma stess il-pretensjonijiet taghom. Se mai li kieku l-konvenut verament kien jemmen f'dak sottomess minnu ma kellu xejn xi jwaqqfu milli jitlob il-kjamata fil-kawza ta' hutu izda dan ma ghamlux.

"Ghar-ragunijiet suesposti, il-Qorti tichad ukoll it-tieni eccezzjoni tal-konvenut.

"It-tielet eccezzjoni dwar li l-wirt tar-Reverendu Dun Marcello Galea qatt ma gie diviz:

"Illi t-tielet eccezzjoni tal-konvenut taqra kif isegwi:

'Illi kuntrarjament ghal dak li gie dikjarat mill-atturi fil-hames paragrafu tar-rikors guramentat taghom, il-wirt tal-Kanoniku Dun Marcello Galea qatt ma gie diviz, u bil-kuntratt tas-6 ta' Lulju 1964, fl-atti tanNutar John Busuttill ma gie diviz ebda assi mill-wirt tieghu, izda lwerrieta tieghu, inkluz l-eccipjenti u omm l-atturi, kienu bieghu w ittrasferew lil uhud mill-werrieta l-ohra tal-mejjet partijiet indivizi minn assi ereditarji partikolari li kellu l-Kanoniku Dun Marcello Galea;'

"Irrizulta fil-fatt minn qari tal-kuntratt li sar fis-6 ta' Lulju, 1964 li effettivament dak li ghamlu l-partijiet, wara li ddikjaraw li ma riedux jibqghu in komproprjeta' bejniethom, kien li kkonsolidaw diversi proprjetajiet li huma kellhom fi proprjeta' komuni bejniethom billi kulhadd ha xi proprjeta' jew ohra anki billi gie dikajrat li kull parti kienet qed tixtri r-rimamenti tal-proprjeta' li kienet ser tghaddi ghand dik il-parti partikolari. Dan gie anki ampjament spjegat mill-istess konvenut fil-kontro-ezami tieghu:

'Avukat:

"Qsamtu l-proprjeta', pero', pero' ghal xi raguni flok ma ktibtu li qeghda tinqasam, kulhadd xtara six seventh (6/7) tal-ishma li kienu jappartjenu lis-sitt (6) kondividenti l-ohra, hux hekk gara?"

"Ix-xhud:

"Hekk hu.' (fol. 538)

"Fil-verita' izda kienet qed tigi diviza l-proprjeta' kollha gejjja mill-eredita'

tar-Reverendu Marcello Galea u proprjeta' ohra li l-partijiet wirtu minghand in-nanniet. Dan sar b'kuntratt wiehed. Dakinhar ma ssemma' xejn li kien baqa' xi proprjeta' in komuni bejn il-partijiet. Huwa biss wara l-mewt ta' Rosa Cauchi li l-konvenut beda jsostni li r-raba' wara l-fond 36, Triq it-Tigrija, Nadur kienet tiffirma parti minn din l-eredita' u li kien jonqos li tigi diviza bejn l-eredi. Dan kollu jgib fixxejn it-tielet eccezzjoni tal-konvenut li jipprova jdur mal-kliem uzat mill-atturi izda finalment huwa minnu li l-kuntratt tas-sena 1964 kien fil-fatt jikkonsisti f'divizjoni tal-proprjeta' kollha derivanti mill-wirt tar-Reverendu Marcello Galea ghalkemm kien ukoll jinkludi xi proprjeta' ohra mhux derivanti minn dak il-wirt, kienet x'kienet ilforma uzata fl-istess kuntratt.

“Ghar-ragunijiet suesposti, it-tielet eccezzjoni tal-konvenut ukoll jisthoqq li tigi michuda.

“Jirrizulta mill-atti u mill-provi migbura li fl-ebda mument il-konvenut ma cahad li sal-lum huwa ghadu fil-pussess ta' dik il-parti mir-raba' li minnu l-atturi qed jitolbu li jigi zgumbrat. Oltre l-pretensjoni tal-konvenut li l-pussess ta' din ir-raba' hija a bazi li huwa koproprietarju tal-istess raba', liema pretensjoni giet michuda minn din il-Qorti, il-konvenut ma vvanta l-ebda titolu iehor fuq l-istess u ghalhekk jirrizulta li qed jiddetjeni din ir-raba' minghajr ebda titolu validu fil-ligi.

“Decizjoni

“Ghar-ragunijiet suesposti, din il-Qorti taqta' u tiddeciedi finalment din il-kawza billi filwaqt li tichad l-eccezzjonijiet kollha tal-konvenut, tilqa' t-talbiet attrici kif isegwi:

1. “Tiddikjara li l-atturi huma proprjetarji tar-raba' deskritta fir-rikors guramentat bil-kejl ta' elf hames mija u hamsa u erbghin metru kwadru (1,545m.k) konfinanti min-nofsinhar in parti ma' proprjeta' ta' Joseph Galea u in parti ma' proprjeta' ta' l-ahwa Camilleri, punent in parti ma' proprjeta' ta' l-ahwa Camilleri u in parti ma' proprjeta' ta' l-eredi Camilleri, u lvant in parti ma' proprjeta' ta' Joseph Galea u in parti ma' proprjeta' ta' terzi noti, liema raba' tidher immarkata bhala A fuq ilpjanta Dokument Q a fol. 73 tal-process.
2. “Tiddikjara li l-konvenut Joseph Galea m'ghandu l-ebda drittijiet fuq din ir-raba' u qieghed jokkupaha llegalment;
3. “Tipprefiggi terminu ta' xahar mid-data ta' din id-decizjoni sabiex ilkonvenut jizgombra mill-imsemmija porzjon raba.

“Bl-ispejjez kollha kif mitluba nkluzi dawk tal-ittra ufficjali ipprezentata f'Ottubru 2005 u tal-ittri nterpellatorji datati 12 ta' Settembru 2005 u 9 ta' Frar 2006.”

Rikors tal-Appell tal-konvenut (23.11.2015)

3. Il-konvenut ħassu aggravat bis-sentenza tal-ewwel Qorti u għalhekk interpona dan l-appell minnha. L-aggravji tiegħu, in succint, huma s-segwenti:

(i) Apprezzament skorrett tal-provi:

Il-konvenut appellant isostni li huwa fil-fatt kien daħal fil-pussess tal-għalqa in kwistjoni mhux bit-tolleranza ta' Rosa Cauchi, iżda bħala ko-verriet ta' Dun Marcell Galea flimkien ma' Rosa Cauchi u Antonio Cauchi, u ma' ħutu, inkluż Maria Camilleri (omm l-atturi). Jenfasizza li kien għamilha ċara mal-atturi mhux biss bil-fomm iżda wkoll bil-miktub.

(ii) Interpretazzjoni skorretta tal-legat:

Il-konvenut ma jaqbilx li l-ġnien u l-għalqa retrostanti għall-fond li tħalla bħala prelegat huma nklużi fil-prelegat, iżda jsostni li huma proprjeta` indiviża għall-qasma bejn il-verrieta ta' Dun Marcell Galea. Jaċċenna għall-fatt li t-testment ta' Dun Marcell Galea hu f'termini ċari li ma joffrux ruħhom għal xi ambigwita` : jenfasizza li fit-testment ġie spjegat b'mod ċar liema kienu l-ambjenti tad-dar tal-abitazzjoni tiegħu li ried iħalli lin-neputija tiegħu Rosa Cauchi, u li fejn ried iħallilha l-bitħa bil-ġnejna magħha dan semmih, iżda l-ġnien u l-għalqa ta' wara ma semmihom xejn. Isostni li maż-żmien kien għamel diversi tentattivi biex din l-art tinqasam

bonarjament ma' ħutu (inkluż omm l-atturi) u jenfasizza li d-diviżjoni ma seħhietx minħabba nuqqas ta' qbil dwar il-qasma u mhux dwar lil min tappartjeni l-art.

(iii) Nuqqas ta' integrita` tal-ġudizzju billi fil-kawża kellhom ikunu preżenti l-eredi kollha ta' Dun Marcell Galea:

Isostni li l-fatt li ħutu, eredi wkoll ta' Dun Marcell Galea, m'għandhomx il-pussess materjali tal-għalqa billi jgħixu fl-esteru, ma jfissirx li m'għandhomx ukoll il-pussess tal-art; isostni li l-atturi kienu jafu li ħutu wkoll jippretendu li huma ko-proprjetarji tal-fond, minkejja li ipproċedew kontrih biss.

(iv) L-Actio Rei vindicatoria ma setgħetx tiġi eżerċitata mill-atturi ladarba l-immissjoni fil-pussess tal-legat baqqgħet u għadha ma saritx u hemm kontestazzjoni dwar x'kien jikkompreni l-legat:

Il-konvenut jilmenta bil-fatt li l-ewwel Qorti dehrilha li kien hemm immissjoni taċita tal-pussess minkejja li ħareġ ċar mill-provi li l-għalqa kellhom pussess tagħha parti minnha hu, u parti oħra Anthony Cauchi. Isostni li f'tali ċirkostanzi ma jistax jingħad li l-pussess tal-art da parti ta' Rosa Cauchi kien wieħed ċar.

(v) L-art mertu tal-kawża hija proprjeta` indiviża bejn il-konvenut, ħutu imsefrin, u l-atturi minflok ommhom Maria Camilleri:

Finalment jenfasizza li l-art in kwistjoni ma kinitx tiffirma parti mil-legat li tħalla lil Rosa Cauchi, iżda hija proprjeta` indiviża tal-werrieta ta' Dun Marcell Galea, u cioe` tiegħu (il-konvenut), ta' ħutu imsefrin Carmela Galea, Anthony Galea, u Lucia Portelli, u tal-atturi minflok ommhom Maria Camilleri.


Risposta tal-Appell tal-atturi (14.12.2015):

4. L-atturi fir-risposta tagħhom qalu li s-sentenza appellata hija ġusta u timmerita konferma. Wara li wiegħbu għall-aggravji tal-konvenut appellant sostnew li l-appell odjern għandu jiġi miċħud bl-ispejjeż taż-żewġ istanzi kontra l-konvenut.

L-Art in kwistjoni u l-provvenjenza relattiva:

5. L-art in kwistjoni hija dik bil-kejl ta' 1,545mk indikata bl-ittra "A" fuq il-pjanta Dok. Q (fol 73) annessa mar-rikors ġuramentat. L-atturi jsostnu li hija proprjeta` tagħhom, filwaqt li l-konvenut isostni li hija proprjeta` indiviża tal-werrieta ta' Dun Marcell Galea, u cioe`: tiegħu, ta' ħutu imsefrin Carmela Camilleri, Anthony Galea u tal-atturi minflok ommhom

Maria Camilleri.



6. Għal intendiment aħjar tal-kwistjoni mertu ta' din il-kawża, huwa ferm utli li ssir riferenza għas-segweni kronoloġija:

30.05.1953 Testment tar-Rev. Marcello Galea (bin Antonio u Carmela nee Tewma) fl-atti tan-Nutar Francesco Gauci li permezz tiegħu ħalla bħala eredi universali lis-seba' neputijiet tiegħu fis-sehem ta' 1/7 kull wieħed. Dawn huma:

- ulied **oħtu** Maria nee Galea u żewġha Salvu Cauchi:

Rosa Cauchi

Antonio Cauchi

- u wlied **ħuħ** Carmelo Galea u martu Concetta nee Muscat:

Maria mart Mikiel Camilleri (omm l-atturi)

Carmela mart Giakbu Camilleri

Giuseppe Galea (il-konvenut)

Antonio Galea

Lucy Galea

Huwa ħalla wkoll bħala prelegat lil Rosa Cauchi, xebba, li kienet tgħix miegħu, il-lok ta' djar fejn huma jabitaw, cioe` bin-numru 36, Racecourse Street, Nadur, deskritt bħala li huwa (enfasi tal-qorti):

“konsistenti f’entrata u żewġ kmamar laterali, ambjent tat-taraġ u żewġ kmamar oħra laterali, kċina, u kamra oħra in-naħa tal-lvant, water-closet b’anteroom, biħħa bi ġnejna u xi kmamar għall-annimali – kollox terran – u l-oġġetti u sostanzi mobili kollha illi fl-epoka tal-mewt tat-Testatur ikunu jeżistu ġewwa l-istess stabili “a limine intus” kollox kompriż sew il-flus contanti u oġġetti ta’ metall prezzjuż illi allura jista’ ikun hemm, imma eccettuati l-karti u kotba tal-bankijiet u t-titoli li jirraprezentaw flus illi allura l-istess testatur jista’ ikollu. Dan il-prelegat it-Testatur qieghed ihallih lill-imsemmija prelegatarja Rosa Cauchi in proprjeta’ u bhala hlas tas-servizzi u assistenzi kollha illi hija minn meta kienet żgħira ilha tippresta lill-istess Testatur u lil huh Dun Mikiel Galea, illum mejjet u ta’ dawka s-servizzi u assistenzi illi hija ghad tippresta lit-Testatur sal-mewt tiegħu u bl-obbligazzjoni ukoll li ta’ kull sena u in perpetwu l-istess prelegatarja tagħmel quddiesa . . .

“Pero’ hija xewqa tat-Testatur prelodat Sur Kanoniku Rev Marcello Galea, illi jekk kemm il-darba l-istess prelegatarja Rosa Cauchi, matul il-hajja tagħha ma tkunx iddisponiet mill-imsemmi stabili u mobbli oġġetti ta’ dana l-prelegat, hija thalli l-istess stabili u oġġetti mobbli, jew daka illi jkun fadal lin-neputijiet l-oħra tat-Testatur, tfal tal-mejjet ħuh

Carmelo u Concetta nee' Muscat, jew lit-tfal taghhom".

07.06.1959 Miet ir-Rev. Marcello Galea.

29.07.1959 Saret nota ta' denunzja (215/59) tar-Rev. Marcello Galea.

L-assi immobbli li ġew dikjarati huma s-segwenți:

(1) Lok ta' djar n.36 Triq it-Tigrija, Nadur, Għawdex, b'mandretta miegħu annessa, li jista' jgħib il-kera ta' £9.0.0d fis-sena, frank

(2) Lok ta' djar n.71 Church Street, Nadur, soġġett għar-rata ta' ċens annwu u perpetwu ta' 8½d, li jista' jgħib il-kera ta' £4.0.0d fis-sena

(3) Utili dominju temporanju ta' raba' (cirka tlett itmien) fin-Nadur għar-rimanenti 23 sena.

17.09.1959 Saret denunzja addizzjonali (259/59) tas-suċċessjoni tar-Rev. Galea.

Bħala assi immobbli ġie dikjarat l-utili dominju temporanju ta' raba' oħra fin-Nadur (cirka ħamest itmien) għar-rimanenti cirka 20 sena.

Saret ukoll spjegazzjoni dwar l-item (1) tad-denunzja preċedenti 215/59

fejn intqal hekk:

“...il-mandretta annessa ma dan il-lok fiha l-kejl ta’ tomna u nofs u tmiss tant l-istess lok ta’ djar, tramuntana.....”

06.07.1964 Kuntratt bejn Rosa u Antonio aħwa Cachia, u Maria, Carmela, Giuseppe, Antonio u Lucy aħwa Galea fejn saru s-segventi assenjazzjonijiet/trasferimenti:

(i) “*Qabel xejn*” ippremettew li jippossjedu bejniethom:

(a) id-dar 70, Triq il-Knisja, Nadur soġġetta għal ċens perpetwu ta’ 6d;

(b) mandra msejha “Tal-Gudja” limiti tan-Nadur b’kejl ta’ siegħ u nofs soġġetta għaċ-ċens annwu u perpetwu ta’ 17-il xelin u 6 soldi;

Qalu li ma jridux jibqgħu iżjed fi stat ta’ komunjoni “*u għalhekk ġew għal dana l-att ta’ qasma tal-fondi fuq deskritti, liema qasma sejra ssir per assenjazzjon*”.

Il-proprjeta` (a) ġiet assenjata lill-aħwa Cachia u l-proprjeta` (b) ġiet assenjata lill-aħwa Galea.

(ii) “*Kontestwalment*” Antonio Cachia xtara mingħand il-komparenti l-oħra 6/7 mill-maħžen 35, Triq it-Tigrija, Nadur għall-prezz ta’ £684.

(iii) “*Fit-tielet lok*” Lucy Portelli nee Galea xtrat mingħand il-komparenti l-oħra 6/7 mid-dar 71, Triq il-Knisja, Nadur, soġġetta għaċ-ċens perpetwu ta’ 2½d u mandretta fi Triq il-Knisja, Nadur bil-kejl ta’ żewġ kejljet għall-prezz komplessiv ta’ £276.

(iv) “*Fir-raba’ lok*” Giuseppe Galea xtara mingħand il-komparenti l-oħra 6/7 biċċa raba’ tajba għall-bini fi Triq it-Tiġrija, Nadur, bil-kejl ta’ siegħ u nofs b’faċċata fuq it-triq għall-prezz ta’ £330.

(v) “*Fil-ħames lok*” Carmela Camilleri nee Galea xtrat mingħand il-komparenti l-oħra 6/7 ta’ biċċa raba’ tajba għall-bini fi Triq it-Tiġrija, Nadur, bil-kejl ta’ siegħ u nofs b’faċċata fuq it-triq għall-prezz ta’ £330.

In-nutar iddikjara li l-fondi fuq deskritti ġejjin kollha mill-wirt tar-Rev. Marcello Galea u li d-denunzja tas-suċċessjoni tiegħu saret permezz ta’ żewġ noti (215/1959 u 259/1959) ⁵

(vi) “*Fis-sitt lok*” Antonio Galea xtara 4/5 tad-dar 7, High Street, Nadur soġġetta għaċ-ċens perpetwu ta’ £2.2.6d għall-prezz ta’ £400.

(vii) “*Fis-seba’ lok*” Lucy Portelli nee Galea xtrat 4/5 tal-lok ta’ djar 72,

⁵ Din il-Qorti tosserva li mhux il-proprietajiet kollha li jissemmew fil-kuntratt bħala li ġejjin mill-wirt tar-Rev. Galea ġew denunzjati fin-noti ndikati.

Triq il-Knisja, Nadur soġġett għaċ-ċens perpetwu ta' xelin għall-prezz ta' £600.

(viii) "*Fl-aħħar nett*" Maria Camilleri nee Galea xtrat 4/5 tal-mandretta "Tal-Gudja" għall-prezz ta' £200.

In-nutar iddikjara li fir-rigward tal-aħħar tliet trasferimenti l-kwoti deskritti fl-ewwel tnejn ġejjin mill-wirt ta' Carmelo Galea, missier l-aħwa Galea u li d-denunzja tas-suċċessjoni tiegħu saret permezz tan-nota 172/1947, u l-kwota deskritta fl-aħħar wieħed ġejja mill-qasma li saret iżjed 'il fuq.

24.03.1976 Testment ta' Rosa Cauchi fejn ħalliet lill-ħuha Antonio Cauchi b'titolu ta' legat l-użu, abitazzjoni ta' dak kollu li ħallielha r-Rev. Marcello Galea fit-testment tiegħu tal-1983. Iddisponiet ukoll li wara l-mewt ta' ħuha għandhom jgħaddu in proprjeta` a favur il-ħames ulied ta' Carmelo Galea (zijuha) u martu Concetta nee Muscat.

18.04.1983 Testment ta' Rosa Cauchi fejn ziedet ma dak li ddisponiet fit-testment tal-1976, senjatament

- prelegat lill-kuġina Maria mart Michele Camilleri, konsistenti fis-sehem kollu lilha spettanti mill-giardinetta b'xi beni fiha li qiegħda qrib Windmill Junction, Nadur, b'kejl ta' cirka 6 kejljet;

- prelegat lill-kuġin Giuseppe Galea, konsistenti fis-sehem kollu lilha spettanti mill-kommoditajiet kollha tal-lok ta' djar fi Triq Diċembru Tlettax (66, 67) u fit-trejqa tal-Miżna (16) u Lm1,500;

- eredi universali fi kwoti indaqs lill-kuġini wlied Carmelo Galea u Concetta Muscat.

22.04.1983 Miet Antonio Cauchi

08.10.1985 Testment ta' Rosa Cauchi li permezz tiegħu kkonfermat it-testment preċedenti sa fejn kompatibbli ma dan, u

- **bħala eredi universali tal-beni kollha, hija istitwixxiet lil Maria mart Michele Camilleri (omm l-atturi)**

18.10.1985 Mietet Rosa Cauchi

24.01.1986 Saret nota ta' denunzja tas-suċċessjoni ta' Rosa Cauchi (G30/86). Fost il-proprjeta` elenkata, ma ssemmietx id-dar 36, Triq it-Tigrija, Nadur, izda ssemma li kellha 1/6 tar-raba' li jkejjel 1,686mk:

“Sest indiviż ta' biċċa raba' msejħa “Tat-Tigrija”, Nadur, Għawdex tal-kejl ta' cirka 1686 (elf sitt mija u sitt u tmenin) metri kwadri; tmiss Tramuntana ma' passagġ privat in parti u in parti ma' beni ta' Pawlu

Camilleri, u Lvant ma' beni ta' Teresa Camilleri".⁶

14.04.1986 Saret nota ta' denunzja addizzjonali tas-suċċessjoni ta' Rosa Cauchi (G169/86) fejn issemmiet id-dar 36 u giet deskritta hekk:

"Dar 36, Racecourse Street, Nadur, Għawdex, b'mandretta wara ta' xi 54 metri kwadri – liberi u franki.

"(Ilha mibnija xi 55 sena. Fi entraha u ġewż kmamar laterali, kaxxa tat-taraġ u żewġ kmamar wara, biġġa u WC – isfel biss)."

1986 Il-konvenut Joseph Galea f'ismu u f'isem ħutu imsiefra Carmen Camilleri, Lucy Portelli u Anthony Galea, fetaħ kawża (43/1986) kontra Maria Camilleri fejn talab li jiġi dikjarat li t-testment tal-1985 ta' Rosa Cauchi huwa null għaliex frott l-ingann.

05.03.2002 Il-Qorti tal-Maġistrati (Għawdex) Superjuri caħdet it-talbiet fil-kawża 43/1986.

01.07.2005 Il-Qorti tal-Appell Superjuri kkonfermat id-deċiżjoni tal-ewwel Qorti fil-kawża 43/1986.

19.12.2005 Maria Camilleri (omm l-atturi) tat b'donazzjoni 6/7 minn diversi proprjetajiet lill-uliedha (u ħalliet barra erronjament lil waħda minnhom, Marcelle Xuereb). Fost il-proprjetajiet kollha li ddonat, hija

⁶ L-ewwel Qorti spjegat li sa dik il-mument kien miet ukoll ħuh Rosa Cauchi, Antonio Cauchi, u għalhekk tnizzel 1/6 (mhux 1/7). Kwantu għall-fatt li ġie dikjarat 1/6 (u mhux kollox) l-ewwel Qorti irriteriet li saret "**dikjarazzjoni ħażina dwar il-konsistenza tal-wirt ta' Rosa Cauchi**".

semmiet:

“Sitta minn seba’ (6/7) partijiet indiviżi mil-lok ta’ djar bin-numri ħamsa u tletin (35) u sitta u tletin (36) fi Triq it-Tigrija, Nadur, Għawdex, bil-garaxx u bil-bitħa kollha annessa miegħu u bil-mandra kollha annessa miegħu kif muri fuq il-pjanta u site-plan annessa mal-istess att u mmarkata bħala Dok B.”

13.08.2010 Kuntratt korrettorju fejn bih ġie korrett il-kuntratt tal-19.12.2005 biex jinkludi lil Marcelle Xuereb. Barra minn hekk f’dan l-att korrettorju hija ħalliet lill-uliedha l-ishma ta’ 6/7 fir-rigward ta’ proprjetajiet speċifiċi u mhux indiviżament.

Għal dak li jirrigwarda dan il-każ jiġi osservat li ħalliet lill-atturi Carmelo Camilleri u Annie Hili s-segwenti:

- Lil Carmelo Camilleri 6/7 partijiet indiviżi minn nofs ($\frac{1}{2}$) indiviż ta’ lok ta’ djar bin-numri 35 u 36, triq it-Tigrija, Nadur;
- Lil Annie Hili 6/7 partijiet indiviżi minn nofs ($\frac{1}{2}$) indiviż ta’ lok ta’ djar bin-numri 35 u 36, triq it-Tigrija, Nadur;
- Lil Carmelo Camilleri u Annie Hili, 6/7 partijiet indiviżi *“minn porzjon art li tinsab annessa ma lok tad-djar bin-numri 35 u 36, Triq it-Tigrija, Nadur, bil-kejl ta’ 2,007.4mk.”*

13.08.2010 Kuntratt ieħor ta' donazzjoni⁷ fejn lil Carmelo Camilleri u Annie Hili ħallitilhom is-segwent:

- Lil Carmelo Camilleri 1/7 partijiet indiviżi minn nofs (1/2) indiviż ta' lok ta' djar bin-numri 35 u 36, triq it-Tiġrija, Nadur;
- Lil Annie Hili 1/7 partijiet indiviżi minn nofs (1/2) indiviż ta' lok ta' djar bin-numri 35 u 36, triq it-Tiġrija, Nadur;
- Lil Carmelo Camilleri u Annie Hili, 1/7 partijiet indiviżi "*minn porzjon art li tinsab annessa ma lok tad-djar bin-numri 35 u 36, Triq it-Tiġrija, Nadur, bil-kejl ta' 2,007.4mk.*"

Konsiderazzjonijiet ta' din il-Qorti:

It-tieni aggravju:

7. Il-kwistjoni prinċipali f'din il-kawża hija jekk il-prelegat tal-fond 36, Triq it-Tiġrija li r-Rev. Marcell Galea ħalla lin-neputija tiegħu Rosa Cauchi kienx jinkludi l-ghalqa retrostanti. Għalhekk huwa opportun li fl-ewwel lok jiġi kkonsidrat it-tieni aggravju tal-atturi stante li jirrigwarda proprju tali

⁷ Fil-kuntratti bħala waħda mill-provvenjenzi tal-proprjetajiet kollha li ħalliet lill-uliedha jissemma l-wirt ta' Antonio Cauchi (għalhekk jidher li l-fond 35 (ossia maħżen) li kien akkwista Antonio Cauchi fil-kuntratt tal-1964 kien għadda għand Maria Camilleri nee Galea, omm l-atturi)

kwistjoni.

8. Fit-testment relattiv tiegħu tal-1953, il-fond 36, Triq it-Tiġrija, Nadur, li huwa ħalla bħala prelegat lil Rosa Cauchi ġie deskritt bħala li jikkonsisti fis-segwenti:

- entrata u żewġ kmamar laterali;
- ambjent tat-taraġ u żewġ kmamar oħra laterali;
- kċina;
- kamra oħra n-naħa tal-lvant;
- water-closet b'anteroom;
- bitħa bi ġnejna;
- xi kmamar għall-annimali.

9. Fl-ewwel nota tad-denunzja li saret wara mewtu fl-1959, dan il-lok ta' djar ġie deskritt bħala li għandu annessa miegħu "*mandretta*", filwaqt li fit-tieni nota tad-denunzja ġie ppreċiżat li l-*mandretta* fiha kejl ta' "*tomna u nofs*" (li huma ekwivalenti għal 1,686.15mk, kejl pjuttost qrib ta' dak tal-art mertu ta' din il-kawża – 1,545mk – kif indikat fuq il-pjanta Dok. Q).

10. Ovvjament jispikka ferm il-fatt li fit-testment tiegħu, minkejja li r-Rev. Marcell Galea iddiskriva b'mod ferm dettaljat l-ambjenti tal-lok ta' djar li kien qed iħalli lil Rosa Cauchi bħala prelegat, (saħansitra nkluż it-

toilet), **ma semma xejn dwar din l-ghalqa annessa u retrostanti għad-dar.**

11. Jispikka wkoll il-fatt li wara l-mewt ta' Rosa Cauchi fl-1986, l-unika eredi tagħha (omm l-atturi) fin-noti ta' denunzja tas-suċċessjoni ta' Rosa Cauchi ssemew id-dar 36 bħala b"*mandretta wara ta' xi 54 metri kwadr*", u sehem ta' **1/6** minn raba' ta' 1,656mk (li din il-Qorti qed tifhem li huwa riferenza għar-raba' retrostanti l-fond 36).

12. Minn dan kollu jirriżulta li l-art in kwistjoni, għalkemm retrostanti u annessa mal-fond 36, Triq it-Tiġrija, Nadur, ma kinitx inkluża fil-prelegat tal-fond li tħalla lil Rosa Cauchi fl-1953; u li l-eredi ta' Rosa Cauchi stess, (omm l-atturi) irrikonoxxiet li Rosa Cauchi kellha biss sehem (1/6) bħala werrieta minnha meta għamlet id-denunzja relattiva. Snin wara mbagħad, fil-kuntratt ta' donazzjoni tad-19 ta' Diċembru 2005 fejn omm l-atturi ħalliet 6/7 mill-proprjeta` tagħha lill-uliedha hemm riferenza għal mandra (għalkemm mhux indikat il-kejl) u fiż-żewġ kuntratti tal-2010 (dak korrettorju fejn ġew iddonati 6/7 minn proprjetajiet speċifiċi lill-uliedha wieħed wieħed) u l-kuntratt l-ieħor fejn ġew iddonati 1/7 minn proprjetajiet speċifiċi lill-uliedha wieħed wieħed) il-kejl tal-mandra retrostanti huwa ndikat bħala 2,007.4mk.

13. L-ewwel Qorti stess irrikonoxxiet li minn qari tat-testment tal-1953

jidher “*prima facie*” li l-art retrostanti ma kinitx inkluża, iżda irraġunat illi għalkemm ir-raba’ ma tissemmiex “per se” ma jfissirx li d-decius ma kienx qed iqisu bħala parti integrali mid-dar fejn Rosa Cauchi kienet tgħix u tabita. Taċċenna għall-kliem użat mit-testatur “*a limine intus*”, kollox kompriż, sew il-flus kontanti u oġġetti tal-metall prezzjuz li jista’ jkun hemm, iżda eċċettwati l-karti u kotba tal-banek u t-titoli li jirrapprezentaw flus li t-testatur jista’ jkollu f’ismu. Irriteniet li dan isaħħaħ il-konvinzjoni tagħha li f’moħħ it-testatur kien hemm inkluż ir-raba’ bħala “*kollox inkluż*” fid-dar. Iżda l-ewwel Qorti ħalliet barra parti importanti minn dan il-paragrafu li din il-Qorti ser tagħmel aċċenn għalih (sottolineat):

“konsistenti f’entrata u żewġ kmamar laterali, ambjent tat-taraġ u żewġ kmamar oħra laterali, kċina, u kamra oħra in-naħa tal-lvant, water-closet b’anteroom, biħħa bi gnejna u xi kmamar għall-annimali – kollox terran – u l-oġġetti u sostanzi mobbli kollha illi fl-epoka tal-mewt tat-Testatur ikunu jeżistu ġewwa l-istess stabili “a limine intus” kollox kompriż sew il-flus kontanti u oġġetti ta’ metall prezzjuz illi allura jista’ ikun hemm, imma eccettuati l-karti u kotba tal-bankijiet u t-titoli li jirrapprezentaw flus illi allura l-istess testatur jista’ ikollu.”

14. Huwa evidenti li t-testatur kien qed jirreferi għal dawk l-oġġetti u sostanzi mobbli li f’mewtu jkunu jinsabu ġewwa l-istabili kif deskritti minnu. Ir-raba’ ma ġietx deskritta minnu (apparti li huwa “immobbli”, u mhux “oġġett” jew “sostanza mobbli”) u għalhekk ma jistax jiġi rraġunat li r-raba’ għanda titqies bħala formanti parti mill-oġġetti u sostanzi mobbli li jinsabu “gewwa” l-ambjenti deskritti minnu.

15. Fil-fehma ta' din il-Qorti l-kliem fit-testment dwar x'kien jikkompreni l-prelegat huwa ċar u xejn ambigwu u għalhekk m'hemm lok għal l-ebda interpretazzjoni tiegħu sabiex tiġi stabbilita l-intenzjoni tat-testatur. Għalhekk il-konsiderazzjonijiet l-oħra kollha li għamlet l-ewwel Qorti biex issaħħaħ il-konklużjoni tagħha li r-raba' retrostanti kienet inkluża fil-prelegat, huma fil-fehma ta' din il-Qorti, irrilevanti. Il-Qorti tirreferi għas-sentenza fl-ismijiet **Nutar Albert E. Micallef et v. Marietta Tonna** (30.10.1950, Vol. XXXIV.i.242) fejn qalet hekk:

“Il-ligi ma tiffissax formoli ta' kliem sabiex bniedem jesprimi l-ahhar volonta' tiegħu, imma tirregola biss il-formola li biha għandhom jsiru t-testmenti.

“Hija regola ta' interpretazzjoni, applikabili anki għat-testmenti u għall-attijiet ta' dispozizzjoni partikulari, li fejn il-kliem tad-dispozizzjoni huwa ċar u ma jhallix dubju fuq is-sens tagħha, l-istess għandha tiġi ezegwita bhala l-espressjoni tal-vera intenzjoni tat-testatur.

“Meta mbagħad ikun hemm bzonn li tiġi nterpretata l-intenzjoni tat-testatur, din għandha tiġi mehuda mid-dispozizzjoni kontenuta fit-testment, u mhux minn affarijiet oħra estraci għat-testment- konfrontata din id-dispozizzjoni mad-dispozizzjonijiet l-oħra tat-testment u anki ma' dawk ta' testmenti oħra precedenti u sussegwenti.”

16. Ladarba qed jirriżulta lil din il-Qorti li l-prelegat tal-lok ta' djar li tħalla lil Rosa Cauchi ma jinkludix ir-raba' retrostanti, isegwi li tali raba' baqgħet indiviża bejn il-werrieta tar-Rev. Marcell Galea (liema werrieta jinkludu l-atturi u l-konvenut). Il-fatt li fil-kuntratt tal-1964, fejn il-werrieta tar-Rev. Marcell Galea qasmu beni li kellhom in komuni mis-suċċessjoni tiegħu, tali raba' ma tissemmiex, m'għandux jingħata piż għaliex ma jbidel xejn minn dak li hemm miktub fit-testment.

17. Din il-Qorti għalhekk jidhrilha li t-tieni aggravju tal-konvenut huwa kompletament fondat.

18. Issa wieħed ma jridx jinsa li din hija azzjoni ta' rivendika, u għalhekk fi kwalunkwe każ l-atturi kellhom jippruvaw titolu oriġinali fuq l-art in kwistjoni u mhux biss jippretendu li hija tagħhom abbaži ta' titolu derivattiv, cioe` (i) l-prelegat li tħalla lil Rosa Cauchi, (ii) it-testment ta' Rosa Cauchi fejn giet ommhom nominata eredi universali, u (iii) l-kuntratti ta' donazzjoni li permezz tagħhom ommhom iddikjarat li kienet qed tgħaddilhom l-art.

19. L-atturi pero`, kif tajjeb josserva l-konvenut appellant fl-argumenti li jagħmel fir-rigward tal-ewwel aggravju tiegħu, (fejn isostni li huwa kien daħal fil-pussess tal-art bħala ko-werriet u mhux bit-tolleranza ta' Rosa Cauchi) jaččenna għall-fatt li l-atturi ma bbażawx it-titolu tagħhom fuq il-preskrizzjoni akkwizittiva (ta' 30 jew ta' 10 snin), u jżid jgħid li fi kwalunkwe każ lanqas setgħu jinvokawhom. Huwa jargumenta hekk:

“.....ma jistax jingħad li l-atturi għandhom titolu validu bis-saħħa tal-usukapjoni ossia tal-preskrizzjoni akkwizittiva billi l-pussess tal-art matul dan iż-żmien kollu ma kienx wieħed ċar xejn la għal Rosa Cauchi u lanqas għal Maria Camilleri, u f'kull każ ma jissussistux l-elementi kollha li trid il-liġi għall-akkwist tal-art bis-saħħa tal-preskrizzjoni.

“Din il-kawża giet istitwita mill-atturi fis-sena 2012 cioe` seba' snin u sentejn rispettivament miknn meta saru d-donazzjonijiet minn ommhom favur tagħhom. Għalhekk lanqas ma jistgħu l-atturi jinvokaw favur tagħhom il-preskrizzjoni deċennali u fi kwalunkwe każ din ix-xorta ta'

preskrizzjoni lanqas jistgħu jinvokawha billi ommhom meta ttrasferitilhom il-proprjeta` żammet il-pussess favur tagħha għal matul ħajjitha.”

20. Din il-Qorti wkoll taqbel li dawn iż-żewġ preskrizzjonijiet ma jirriżultawx (apparti li ma ġewx invokati).

21. Anke kieku għall-grazzja tal-argument kellha din il-Qorti toqgħod fuq il-verżjoni tal-attur u cioe` li wara li miet ir-Reverendu Marcell Galea fl-1959 l-art in kwistjoni dejjem tqieset bħala “taz-zija Rosa” u li kull min kien jaħdimha (inkluż il-konvenut) kien jaħdimha bil-kunsens u l-kumentizza tagħha⁸, hija mietet fl-1986 u sa dak iż-żmien ma għaddewx 30 sena għalhekk anke kieku kienu jissussistu l-elementi kollha għall-preskrizzjoni trentennali akkwizittiva, ma jistax jingħad li Rosa Cauchi kellha l-pussess tal-art *animo domini* għal 30 sena. U meta mietet l-unika eredi tagħha Maria Camilleri, fl-ewwel nota tad-denunzja tas-suċċessjoni tagħha ġie ndikat li Rosa Cauchi kellha 1/6 tal-art⁹. Għalhekk anke kieku kellu jitqies li Rosa Cauchi kellha l-pussess *animo domini* tal-art, ma jistax jitqies ukoll li dan kompla minn Maria Camilleri mal-mewt tagħha ai

⁸ Għalkemm dan ikkontestat bil-qawwa kollha mill-konvenut li xehed li “*jiena f’dan ir-raba kont u għadni nidħol bi dritt bħala wieħed mill-werrieta ta’ Dun Marcell Galea u komproprjetarju tal-istess raba u mhux bil-pjaċir ta’ ħadd*”.

⁹ Għalkemm l-ewwel Qorti qalet li kien hemm bżonn “*korrezzjoni sussegwenti fid-dikjarazzjoni tal-assi ta’ Rosa Cauchi*”, u irriferiet għal fol 165, dan id-dokument fil-fatt ma hu korrezzjoni xejn - huwa biss applikazzjoni (riċerka) da parti tal-avukat tal-konvenut (datata 05.08.2013) (FormDDD35) fejn talab lill-Kummissarju tat-Taxxi Interni biex ifornih b’dettalji dwar iż-żewġ noti tad-denunzja tas-suċċessjoni ta’ Rosa Cauchi, senjatment jekk kinux ġew iddikjarati s-segwenti proprjetajiet:

1. l-biċċa raba’ msejġha “Tat-Tiġrija” Nadur, Għawdex, bil-kejl ta’ 1,686mk u
2. il-lok ta’ djar 36, Triq it-Tiġrija

termini tal-Art. 530(1) tal-Kap 16. Għalhekk għal din ir-raġuni biss il-preskrizzjoni akkwizittiva trentennali hija eskluża u konsiderazzjonijiet oħra huma superfluwi.

22. Kwantu għall-preskrizzjoni akkwizittiva deċennali abbażi tal-kuntratti ta' donazzjoni, minn tali kuntratti (2005, 2010) sal-kawża (2012) ma għaddewx għaxar snin, u għalhekk għal tali raġuni biss il-preskrizzjoni akkwizittiva deċennali hija eskluża, u konsiderazzjonijiet oħra huma superfluwi.

23. Abbażi ta' dan kollu din il-Qorti jidhrilha li l-appell tal-konvenut jimmerita li jintlaqa' u fiċ-ċirkostanzi tista' tieqaf hawn mingħajr ma tikkonsidra l-aggravji l-oħra tiegħu.

Decide

24. Għal dawn il-motivi din il-Qorti ssib li l-appell tal-konvenut huwa fondat u għalhekk tħassar is-sentenza appellata u:

- Tilqa' l-ewwel talba limitatament fis-sens li tiddikjara li l-atturi huma komproprietarji ta' tali art flimkien mal-werrieta tar-Rev Marcell Galea (u mhux l-uniċi proprjetarji, kif jippretendu huma);

- Tiċhad it-tieni talba stante li l-konvenut, bħala wieħed mill-verrieta tar-Rev. Marcell Galea mhux qed jokkupa l-art in kwistjoni illegalment;
- Tiċhad it-tielet talba stante li din hija konsegwenzjali għat-tieni waħda li qiegħda tiġi miċhuda.

L-ispejjeż taż-żewġ istanzi għandhom jithallsu mill-atturi appellati.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
rm